



# **KU-KUASA CA KU FUMA KUILU**

**Vi a na kungulula  
Watson Goodman**

**Via vuana; kati via ku landesa**

## **KU-KUASA CA KU FUMA KUILU**

**“KU-KUASA CA KU FUMA KUILU”** cikeco likunguluila lia vinimbu via cikota cimo lika via Visoneka Via Ku Lela via ku fuma kueka na kueka ku Mbimbiliya, vunoni vi tumbula lizi limo lika. Yange nguange Mbimbiliya ivene ikeyo mulongisi ua hiana mu ku langulula vilongesa viayo.

Lizi lia Njambi lia fuma kuilu kaha likelio li kuasa cikumakuma mitima ize i li na ndzala na mpuila ya vuviuke. Muze muntu a aluluka a seza vupi, a lania Muangana Yesu Kilistu ku kala mu mutima ueni, kaha a tsiliela na mutima ueni uose kuli Muangana Yesu Kilistu ngue Muovole, kaha Muangana A ka lisolola kuli ikeye na ku mu ha ndzolela yeni na ciyulo ceni mu mutima ua mukua ku tsiliela. Yange ivene nja vi muene evi ku muaka ua 1937 kaha fume oho na ka lelo vusamba vuno na Muangana ka vua tsile. Nji ku ku sindiya u lihite kuli Ikeye ngue Muovole ouve na Muangana uove **VUOVUNOVUNO** nga kanda u ci linge laza. —Watson Goodman

# Cilemo ca Njambi

1

**Loma 5:8**

Vunoni Njambi a muesa cilemo ceni kuli etu, muomu muze te tu vakua vipi, Kilistu ua tu tsilile.

**Yoano 13:1**

Vuno omo ciuano ca pasovala te kanda, Yesu ua tantekeyele ngecize ola yeni i neza omo ikeye a ka fuma hano ha mavu na ku ya kuli Ise, mu ku lema vaze veni va kele ha mavu, ua va lemene na ha ku kotokela.

**Ku-solola 1:5**

Na via Yesu Kilistu, ikeye mukaleho mukua cili, ntuatua ua ku vatsi, na mukua ku sika vami-

angana va mavu. Kuli uze a tu lema kaha ua tu ecelele ku vipi vietu na maninga eni.

**Yoano 3:16**

Muomu Njambi ua lemene vakua mavu cikuma, ngecize ua hele Muaneni umo lika, linga uose a mu tsiliela kati a nonge, vunoni a kale na muono ka ue ku hua ua ya-ye.

**Yelemiya 31:3**

Yehova ua solokele kuli ange laza-laza, ngueni, cili nji na ku leme na cilemo ka ce ku hua ca ya-ye: ngoco vene na ngozi nji na ku koko.

I Timoteo 3:16

Na kuno ka kuesi zimpata, lihungu lia Njambi lia kama cikumakuma: Ikeye uze ua solokele mu ntsitu, ua sambuele mu cimembesi, tungelo va mu muene, va mu ambulule ha kati ka vakua vifuti, va mu tambuile muilu mu vumpahu.

Vuno eci cose ca soloka linga ci pue ngecize cize ca na handekele Muangana hali kapolofeto, ngueni, Talenu, muana mpuevo uze kanda a limona na yala, a kemita kaha a ka sema muana ua yala, kaha va ka mu luka lizina lienii Emanuele; nkumbu yalio, Njambi a li netu. —Mateo 1:22, 23

Yoano 14:9, 10

Yesu ua mu lekele, ngueni, Nji na kala nenu ntsimbu ya kama ngecize, kaha ove Filipu kanda u nji tantekeya, ni? ou na nji mono ange, na mono Tata; vatindzo u handeka, nguove, Tu lekese Iso? Ka u tsiliela ngecize ange nji li muli Tata, na Tata muli ange?

Yoano 1:1, 14

Ha katete ha kele Lizi, kaha Lizi lia kele hamo na Njambi, kaha Lizi likelio Njambi. . . . Kaha Lizi lize lia himpukile ntsitu, kaha ua kele ha kati ketu (netu tua muene vumpahu vueni, ngue vumpahu vua Muana umo lika ua Ise), ua ku sula na kavumbi na vusunga.

# Yesu Ikeye Muana Njambi

3

I Yoano 4:15

Uose uze a tava ngecize Yesu ikeye Muana Njambi, Njambi a kala muli ikeye, neni muli Njambi.

Kolose 2:9

Muomu muli ikeye mua kala kusura cose ca VuNjambi na muvila.

Luka 1:35

Kaha kangelo ua kuanieneko, ua handekele neni, ngueni, Sipilitu Santu a keza hali ove, na ngolo ya Mukua ku Hiana vose i ka ku fuika: Ngoco vene uze ua ku lela, yu ka sema, va ka mu luka Muana Njambi.

Isaya 9:6

Muomu kuli etu kua semukila kakeke, kuli etu va na tu hie

muana ua yala; na vunguvulu vu ka kala ha citsizi ceni: Kaha va ka mu luka lizina lien: Mukua Ku Komouesa, Mukua Zinguli, Njambi Mukua Ngolo, Ise Ya Miaka Yose, Muata Ua Ciyulo.

Mateo 17:5

Ntsimbu ua kele na ku handeka, talenu, liselua lia ceke lia va fuikile: kaha talenu, lizi lia fumine mu liselua, ngualio, Ou Muanange, nji mu lema, ikeya ua nji ya ku mutima; mu halakanienu.

Mateo 3:17

Kaha, talenu, lizi lia muilu, ngualio, Ou Muanange i nja lema, ikeye ua nji ya ku mutima.

## Yesu A lisolola kuli etu

**Yoano 8:23**

Kaha ua va lekele, ngueni, Enu mu va hano; ange nji ua muilu: enu mu vakua hano ha mavu; ange kati nji ua hano ha mavu.

**Yoano 11:25**

Yesu ua mu lekele, ngueni, Yange nji cisangukilo na muono: ou a nji tsiliela, cipue a ku tsa, kasi a ka yoya.

**Yoano 9:5**

Omo nji li hano ha mavu, nji mutana ua vakua mavu.

**Yoano 6:35**

Yesu ua va lekele, ngueni, Yange mbolo ya muono: ou eza kuli ange ka li kevua ndzala, nou a

nji tsiliela ka li kevua mpuila miaka yose ya ya-ye.

**Yoano 13:13**

Enu mu nji tumbula Mulongisi na Muangana: cmo mu handeka vuino; muomu ange mukemuo vene.

**Yoano 8:58**

Yesu ua va lekele, ngueni, Cili, cili, nji ku mi leka, nguange, Ntsimbu Avilahama kanda a ci semua, ange te ku nji li.

**Yoano 10:7**

Ngoco vene Yesu ua va lekele naua, ngueni, Cili, cili, nji ku mi leka, nguange, Yange cikolo ca vampanga.

Luka 5:5, 6

Kaha Simone ua kuanieneko, ua mu lekele, ngueni, Ove Kuku, tu na tele vutsiki vuose na ku lavula cahi: vunoni omo lizi lieve nji ka ta manda. Kaha omo va lingile ngecize va lavuile mutumbo ua kama ua vantsi; na manda a hiangele ku vatuka.

Mateo 14:19-21

Kaha ua sikile vivunga va tumame ku muila; kaha ua tambuile zimbolo zize zitanu na vantsi vaze vavali, ua andukile meso muilu, ua vezikisile kaha ua tavuile zimbolo na ku zi hana kuli vandongesi veni, na vandongesi

va hele ku vivunga. Kaha vose va lile, va kutile: na vivalavala via saleleho va vi nonene, via sulisile vihele likumi na vivali. Vose vaze va lile va puile makulukazi atanu a vamala, kaha vampuevo naua na vanike.

Mateo 20:30, 34

Kaha talenu, tupuputa vavali va tumamene ku mukulo ua njila, omo va vuile Yesu a li na ku hita, va tambekele, nguavo, Muangana, tu vuileko cikeketima, ove muana Ndaviti. . . . Kaha Yesu ua va vuililile cikeketima; ua salekele mavoko ku meso avo; kaha haze vene meso avo emukile, kaha va mu kavele.

## 6 Yesu Kilistu Ikeye Sakatanga na Muangana.

Loma 14:9

Muomu vikevio Kilistu ua tsile kaha ua yoyele naua, linga a ka pue Muangana ua vatsi na ua ava va li na ku yoya.

Kolose 1:16

Muomu muli ikeye va tangele viuma viose, vi li muilu na hano ha mavu, viuma via ku mona na viuma vintsa ka tu hasa ku mona, cipue vusuana cipue vuangana cipue vumuata cipue vukama; viuma viose va vi tangele hali ikeye, na kuli ikeye.

VaHevelu 1:2

Njambi... vuno ku matangua ano a ku sulumuina na handeka netu muli Muaneni, uze ya na

tumbika suana ya viuma viose, hali ikeye naua ua tangele vifuti.

Yoano 1:3

Viuma viose ikeye ua vi tangele, kaha nga kati ikeye nga na cimo cahi va ci tangele cipue cimo lika ku viuma via ku tanga.

Vilinga 2:36

Ngoco vene ndzivo yose ya Isaleli va tantekeye cili-cili, ngecize Njambi na mu puisa Muangana naua Kilistu, ou Yesu i mua tsihile enu.

I Kolintu 1:9

Njambi ikeye mukue cili, hali ikeye vene va mi sanene ku likata kuma na Muaneni Yesu Kilistu Muangana uetu.



## **Yesu Kilistu Ikeye Ngazi ya vose**

**7**

**Loma 14:10**

**Vunoni ove, vikandzo u li na ku hisila mukuenu? cipue ove vika-ndzo u li na ku yenguila mukuenu? muomu etu vose tu ka mana ku citumamo ca ku sompela ca Njambi.**

**Mateo 25:32**

**Kaha va ka kunguluila miyati yose ku meso eni: kaha a ka hangununa umo ku mukuavo, ngue kaniungi ue ku hangununa vampanga ku vampembe.**

**Yoano 5:22**

**Muomu Ise ka sompela na umo uahi, vunoni na hana ku-sompela cose kuli Muana.**

**II Timoteo 4:1**

**Nji ku sika ku meso a Njambi, na ku meso a Kilistu Yesu, uze a ka sompela vakua ku yoya na vatsi, ha ku-sololoka ceni na vuangana vueni.**

**Vilinga 10:42**

**Kaha ua tu sikile ku ambulula kuli vantu, na ku zimbula vukaleho ngecize ikeye uze ya tumbikile Njambi mu ku pua Ngazi ya vakua ku yoya na vatsi.**

**Loma 2:16**

**Ku litangua olio omo Njambi a ka sompela vize vantu va na vi sueka, ngue ku zimpande ziangemia zia cili, hali Yesu Kilistu.**

## Ku kuka hali Kilistu lika

**Yoano 10:9**

Yange cikolo; nga umosi a kovala muli ange, a kovoka, kaha a kengila na ku tuhuka, a ka uana ku-lia ceni.

**Yoano 14:6**

Yesu ua mu lekele, ngueni, Yange njila, na vusunga, na muono: na umo uahi eza kuli Tata, ku vanga hali ange.

**Yoano 8:24**

Ngoco vene nji na mi leka, nguange mu ka tsa mu vipi vienu: muomu nga ka mu tsiliela ngecize ange nji ikeye, nga mu ka tsa mu vipi vienu.

**VaHevelu 5:9**

Kaha omo ua tantulukile, ua himpukile kuli vaze vose va mu ononoka, mukua vuovole ka vue ku hua vua ya-ye.

**VaHevelu 7:25**

Ngoco vene a hasa ku ohiela, na ha ku sulumuina, vaze va ku suena kuli Njambi hali ikeye, omo ikeye a yoya ntsimbu yose mu ku va hakuila.

**Vilinga 4:12**

Kaha muli ueka ka miesi vuovole: muomu muintsi lia lilu ka miesi lizina lieka, lia ku hana ha kati ka vantu, li tua pande ku ovoka nalio.

## **Ku kuka hali Kilistu lika**

**9**

**I Kolintu 1:30**

Vunoni mu kati ikeye ngoco mu li muli Kilistu Yesu, ikeye i va na tu puisila mangana a Njambi, na vuviuke, na ku-lela, na ku-kula.

**Tito 2:14**

Ikeye ua liecele ivene omo etu, linga a tu kule ku vipi viose, na ku lilelesela ivene vantu vamosi ngecize va ka pue vufuko vueni ivene, vakevo vakua ku takama ku vipanga via cili.

**Kolose 1:12-14**

Na ku santsele kuli Tata, ikeye na tu viukisa linga tu tambule ku vusuana vua vakua ku lela mu mutana; ikeye ua tu ohielele ku

ngolo ya milima, kaha na tu lunduluila ku vuangana vua Muana uze ua cilemo ceni; muli ikeye tu li na ku-patuka cetu, ku-ecela ca vipi vietu.

**Luka 19:10**

Muomu Muana Muntu uezile mu ku lengeya na ku ohielesha uze na zimbala.

**Ku-solola 5:9**

Kaha vemba muaso ua uha, nguavo, Yove ua viuka ku tambula mukanda, na ku vatula vitantekeyeso viauo: Muomu va ku tsihile, kaha ua landelele Njambi na maninga ove Vantu va ku miyati yose, na malimi ose, na vantu vose, na vifuti viose.

## 10 Maninga A Kilistu a na tu minina mata

Loma 5:9

Ngoco mu ku hiana cikumaku-  
ma omo tu na sambue vuovuno ha  
maninga eni tu kovoka hali ikeye  
ku vutenu vua Njambi.

Efeso 1:7

Muli ikeye tu li na ku kuka na  
maninga eni, ku-ecela ca vivulu-  
muna vietu, ngue ku vufuko vua  
kavumbi keni.

I Petulu 1:18, 19

Mu ku tantekeya ngecize ka va  
mi kulile na viuma via ku pola  
ngue palata ni olu, ku ku-yoya  
cenu ca ngoco ci mua tambuile  
kuli vakukuenu; vunoni na mani-  
nga a seho ya kama, ngue a

muana mpanga uze kesi na kape-  
nga na citoma cahi, akeo maninga  
a Kilistu.

VaHevelu 9:14

Kaha maninga a Kilistu, uze na  
likombeleyele na cipenga cahi kuli  
Njambi hali Sipilitu uze ke ku  
hua, kati a ka hiana ku vukisa mi-  
tima yenu ku vipanga via ku-tsa,  
linga mu pangele Njambi ua  
muono, ni?

I Yoano 1:7

Vunoni nga tu endela mu muta-  
na, ngue omo ikeye a li mu  
mutana, tu li na ku likata umo na  
mukuavo, na maninga a Yesu  
Muaneni a tu vukisa ku vipi viose.

## **Vuovoke ha ku tsiliela Kilistu**

**11**

**Efeso 2:8, 9**

**Muomu na kavumbi mu novoka ha ku tsiliela; na cikeco kati cenu, ci na pu vuana vua Njambi; kati ca vilinga ku tina muntu a lipambe.**

**Loma 5:1**

**Ngoco vene omo etu tu na sambue mu ku tsiliela, tu na lihambe na Njambi hali Muangana uetu Yesu Kilistu.**

**Yoano 20:31**

**Vunoni evi tua vi soneka, linga mu ka tsiliele ngecize Yesu ikeye Kilistu, Muana Njambi; kaha mu ku tsiliela mu ka kale na muono mu lizina lieni.**

**Ngalata 5:6**

**Muomu muli Kilistu yesu cipue ku-lovoka ka ci lingi vimosi, cipue vulima; vunoni kutsiliela ca ku panga na cilemo.**

**Yoano 6:28, 29**

**Ngoco vene va handekele neni, nguavo, Tu ka linga vati, linga tu ka pange vipanga via Njambi? Yesu ua kuanieneko, ua handekele navo, ngueni, Eci cipanga ca Njambi, mu ka mu tsiliela uze ya na tumu.**

**I Yoano 5:4**

**Muomu viose vize via semuua kuli Njambi, vi hiana via ha mavu; kaha ku-hiana eci ci vula via ha mavu, cikeco ku-tsiliela cetu.**

## Cikeketima ca Njambi

**Visamo 103:11**

Muomu ngue melu a li helu cikuma lia mavu, ngecize mua neneha ngozi yeni kuli vaze va mu vuila vuoma.

**Visamo 103:17**

Vunoni ngozi ya Yehova i kala fume ku laza na ku miaka yose kuli vaze va mu vuila vuoma, na vuviuke vueni kuli vana va vana.

**Mika 7:18**

Iya ikeye Njambi ua ku lifua nove, mukua ku ecela vipi, na ku sompela vulemu ku civulumuna ca visupo via vusuana vueni? ke ku kala na vutenu vueni ku miaka yose, muomu a viukilila ngozi.

**Visamo 108:4**

Muomu ngozi yove ya kama mu ku hiana melu; na vusunga vuove vu beta ku maselua.

**Viniengo 3:22, 23**

Omo zingozi zia Yehova ka tua nongele, muomu vikeketima vieni ka vie ku honoua. Vikevio via viha ku vimene viose; vucili vuove vua neneha.

**Tito 3:5**

Kati ngue ku vipanga vi tua pangele etu vavene mu vuviuke, houe, vunoni ku cikeketima ceni ua tu ohielele mu ku tu tanesa linga tu semue luvali na mu ku tu hia naua Sipilitu Santu.

# Njambi A tu lania ku iza kuli Ikeye

13

**Yoano 7:37**

Vuno ha litangua lia ku koto-kela, olio vene litangua lia kama lia ciuano. Yesu ua mene ua tambekele ngueni, Nga umosi a li na mpuila eze kuli ange a nue.

**Ku-solola 22:17**

Kaha Sipilitu na ntsombolua va handeka, nguavo, Tuaya. Nou evuilila, a handeke, ngueni, Tuaya. Nou a li na mpuila, eze: ou na zange, a tambule mema a muono a vuana.

**Isaya 1:18**

Vuno tuayenu, na ku lisompa hamo, ngueni Yehova: Vutuhu vipi vienu via tili ngengu, vi ka vuka to ngue mema a ku konda;

vutuhu via tili nge, vi ka himpuka ngue maka a mpanga.

**Mateo 11:28**

Tuayenu kuli ange, enu vose mu li na ku fuitangana na ku lemuua, kaha ange nji ka mi huimisa.

**Isaya 55:1**

Ha, uose uze a li na mpuila, tuayenu ku mema, no uze kesi na zimbongo; tuayenu, landenu, kaha lienu; cili, tuayenu, landenu viniu na mavisi nga ka miesi na zimbongo na ndando yahi.

Ngoco vene etu tu miluua va Kilistu, ngue Njambi a li na ku lambelela hali etu: tu mi lambelela omo Kilistu, nguetu lihambienu na Njambi. — I Kolintu 5:20

Mukemuo vana va Njambi va soloka, na vana va Satana: uose ke ku linga vuviuke, kati ua Njambi, cipue ou ke ku lema muanaye. —I Yoano 3:10

Loma 8:14, 15

Muoma vose ava, Sipilitu ua Njambi a li na ku va tuamena, vakevo vene vana va Njambi. Muomu cimbembesi ca vundungo cintsa ka mua tambuile, linga mu kale na vuoma; vunoni mua tambuile cimbembesi ca ku puisa vumuana, eci vene tue ku tambeka naco, nguetu, Aba, Tata.

Linga mu pue vakua ku zela aha ha ku payela, na ku pihisa cahi, vana va Njambi vakua ku zela

cipenga ha kati ka cikota ca ku henga na ku pihia, ha kati kavu va mi mona ngue vieke via hano ha mavu. —Filipu 2:15

II Kolintu 6:17, 18

Ngoco vene tuhukenu ha kati kavu, lihangunukienu navo, mua na handeka Muangana, neci ca zuala cintsa ka mu ka kuata, kaha nji ka mi tambula, kaha nji ka pua Isuenu, nenu mu ka pua vana vange va vamala na ava va vampevo, mukemuo mua na handeka Muangana mukua ngolo yose.

Vunoni kuli vose va mu tambuile ua va hele ngolo ya ku pua vana va Njambi, vaze vene va ku tsi-liela mu lizina lien. —Yoano 1:12



# Vi A na handeka Njambi mu ku tumbula via-ku-nua via ku sasa

15

Tu endienu vuino-vuino ngue mu mutana, kati ngue na muyoyo ua ku viuano, na ku penda, kati na vukoyi, na viuma via vipi, kati na ku kandula zimpata, na lifuua. Vunoni zalenu Muangana Yesu Kilistu, kati mu viukisile lumo vusitu linga mu linge masungu avuo. —Loma 13:13, 14

## Ngalata 5:19-21

Vuno vilinga via vusitu via soloka, vikevio evi: vupangala, mazilo, masungu a api, ku lemesa mahamba, vulozi, vizindo, ku zoza, mafuua, vutenu, ku litepesa, ku lihangunuka, luvundu, ku liveya, ku penda, muyoyo ua ku

viuano, novio via ku lifua; evi nji mi nangula, ngue omo nja mi nanguile laza, ngecize vose ve ku vi linga ovio ka va ka suana vuangana vua Njambi.

## Isaya 5:11

Ngongo ya vaze va katuka cimenemene, linga va kave via-ku-nua via ku sasa; va zuama cikuma ku vutsiki, noho viniu via va suameka!

## Visimo 23:31, 32

Kati u tale ku viniu omo vi tila, omo vi viazima mu ngandza, omo vi hita vuino: Mu ku sulumuina vi sumana ngue linoka, vi vavalesa ngue limbuambua.

## 16 Vusunga vua mutima ka vu ku puisamo

Mateo 22:37, 38

Ua mu lekele, ngueni, U ka lema Muangana Njambi yove na mutima uove uose, na muono uove uose, na mana ove ose. Eli likelio lizi lia lisiko lia kama na likelio lia ku livanga.

Mako 10:17-22

Kaha omo ua tuhukile mu njila, kuli ikeye kua tuntilile umo, ua mu tsikamenene, kaha ua mu huile, ngueni, Mulongisi ua ku viuka, vika nji ka panga linga nji suane muono ka ue ku hua ua ya-ye. Kaha Yesu ua handekele neni, ngueni, Vikandzo ua nji tumbula nji ua viuka? na umo uahi ua viuka, ku vanga umo lika, ikeye

Njambi. U tantekeya mezi a lisiko, Kati u tsihe, Kati u linge vupangala, Kati u ive, Kati u vangele, Kati u onge, Singimika iso na noko. Kaha ua mu lekele, ngueni, Mulongsi, evi viose nja vi niunga fume ku vunike vuange. Kaha Yesu ua mu talele, ua mu lemene, kaha ua mu lekele, ngueni, U na zela cimo: hamoye, landesa viose viu li navio, kaha u ka hana kuli vahutu, amba ni u ka kala na vufuko muilu: kaha u ize ua ku nji kave. Vunoni cihanga ceni ca himpukile ku lizi olio, ua ile na ku vavala ku mutima: muomu ikeye ua kele na vikuata via vingi.

Tiango 1:22

Vunoni puenu vakua ku linga lizi, kati vakua ku ivua lika, na ku lionga enu vavene.

Efeso 5:6

Na umo uahi a mi onge na mezi a mupulungua: muomu ku viuma evi vutenu vua Njambi vue ku iza ku vana va lisino.

I Kolintu 6:9, 10

Enu ka mu tantekeya ngecize vakua vuhenge ka va ka suana vuangana vua Njambi? Kati mu lionge ngoco: cipue vikoyi, cipue vakua mahamba, cipue vakua vupangala, cipue vakua ku sungula vamala, cipue tundeyi, ci-

pue vezi, cipue vakua cipululu, cipue vakua ku penda, cipue vakua ku tuka, cipue vakua milami, ka va ka suana vuangana vua Njambi.

I Yoano 3:7, 8

Vana vange va vandende, na umo uahi kati a mi tanganese: uze ue ku linga vuviuke, ikeye mukua vuviuke, ngue omo ikeye mukua vuviuke; uze ue ku linga vupi ikeye mukue Satana . . . .

Ngalata 6:3

Muomu nga muntu a liyongola ngueni na pu vimosi omo ka puile na kamo kahi, a lionga ivene.

Loma 5:12

Ngoco vene ngue hali yala umo lika, vupi vua kovelele hano há mavu, na ku-tsa ha vupi; kaha ngecize ku-tsa ci na hete ku vantu vose muomu vose va na lingi vupi.

Tiango 1:15

Amba ni masungu omo emita, a sema vupi: kaha vupi omo vu na kolo, vu sema ku-tsa.

Loma 8:6

Muomu cizango ca vusitu cikeco ku-tsa; vunoni cizango ca Sipilitu cikeco muono na ciyulo.

Ezekiele 18:20

Muono uze u linga vupi, ukeuo u ka tsa: muana ka li ka ambata vupi vua ise, cipue ise ka li ka

ambata vupi vua muana; vuviuke vua mukua vuviuke vu ka kala hali ikeye, na vipi via mukua vipi vi ka kala hali ikeye.

Luka 15:32

Vunoni ca tu pandele ku zolela na ku viukilila: muomu ou muonoko ua tsile, kaha na sanguka naua; na zimbalele, kaha nja mu alula.

Visimo 11:19

Uze a kolesa ku vuviuke a ka heta ku muono; no uze a kavangeya vupi a lingisa ku-tsa ceni ivene.

Loma 8:7

Muomu cizango ca vusitu cikeco vutozi kuli Njambi; muomu ku mezi a lisiko a Njambi ka conokele, cipue ka ci hasa vene.

**Luka 7:14, 15**

**Kaha ua sueneneko, ua salekele livoko ku vuhango: kaha vakua ku ambata va mene. Kaha ikeye ua handekele, ngueni, Mukue-ndze, nji ku ku leka, nguange, Hinduka. Kaha uze ua tsile ua tumamene, ua sangumukile ku handeka.**

**Yoano 11:43, 44**

**Kaha omo na handekele nge-cize, ua tambekele na lizi lia kama, ngueni, Lazalu, tuhuka. Mutsi ua tuhukile, ua ku kuta ku mavoko na ku mikono na zintanga zia ku-tsa, na luholo lueni lua ku kuta na**

**lilesu. Yesu ua va lekele, ngueni, Mu zitulienu, a ye.**

**Yoano 10:17, 18**

**Ngoco vene Tata a nji lema muomu nji tula muono uange, linga nji u tambule naua. Na umo uahi a nji fumisauo, vunoni nji u tula ange ivene. Nji li na ngolo ya ku u tula, kaha nji li na ngolo ya ku u tambula naua. Lizi lia lisiko lino li nja tambuile kuli Tata.**

**Ku-solola 1:18**

**Na Mukua ku Yoya; nja tsile, kaha tala, nji yoya ku miaka na miaka ya ya-ye, kaha nji li na masapi a ku ku-tsa na a ku Vukalo vua Vatsi.**

Ndeutelonomi 5:7-21

Kati u ka kale na vanjambi veka ku meso ange.

Kati u ka lipangele cifua ca ku songa, cipue cifua ca nkala cuma ci li muilu, cipue ci li ha mavu, cipue ci li mu mema muintsi lia mavu: kati u ka likotamese ku vi-kevio, cipue ku vi pangela . . . .

Kati u tumbule ngoco lizina lia Yehova Njambi yove: muomu Yehova ka li ka mu sambuesa uze a tumbula lizina lienii ngoco.

Niunga litangua lia ku huima, mu ku li lelesa, ngue mua ku sikile Yehova Njambi yove. Matangua

atanu na limo u ka panga, na ku linga vipanga viove viose . . . .

Singimika iso na noko, ngue Yehova Njambi yove ua ku sikile . . . .

Kati u ka tsihe.

Cipue kati u ka linge vupangala.

Cipue kati u keve.

Cipue kati u ka vangele mukuenu.

Cipue kati u ka liveye mpuevo ya mukuenu; cipue kati u ka zange ndzivo ya mukuenu, lihia lienii, cipue ngamba yeni ua yala, cipue ngamba yeni ua mpuevo, ngombe yeni, cipue cimulu ceni, cipue nkala cuma ca mukuenu.

**Visimo 15:3**

Meso a Yehova a li kuose, mu ku vingila cize ca cipi neci ca viuka.

**Yelemiya 23:24**

Umosi a hasa ku vanda mu vuvando ngecize ange ka nji ka mu mona ni? ngueni Yehova. Kati ange nja sulisa lilu na mavu ni? ngueni Yehova.

**Visamo 139:8, 12**

Nga nji londa muilu, mu u li: Nga nji ala muhela uange mu Vukalo vua Vatsi, tala, mu u li. . . . Na milima vene ka i vandesa kuli ove, vunoni vutsiki vu tua ceke ngue litangua: Milima na ceke viose vimo lika kuli ove.

**Yombi 34:21, 22**

Muomu meso eni a li ku zinjila zia muntu, kaha a mona ku-enda ceni cose. Ka kuesi milima, cipue miziviliko, ku va ka vanda vakua ku panga via vipi.

**Luka 8:17**

Muomu na cimo cahi ci na vande, ka ci ka sololoka; cipue na cimo cahi ci na lisueka, ka va ka ci tantekeya, ci ka tuhuka ku mutana.

**VaHevelu 4:13**

Na vimo viahi via ku tanga via litulu ku soloka ku meso eni: vunoni viuma viose vi li vuntse-lentsele, via ku fukuka ku meso a uze i tu ku linga neni.

## 22 Lamba ya ya-ye ya vaze ka vesi na Njambi

Mateo 25:46

Kaha ava va ka ya ku kayando ka ke ku hua: vunoni vakua vuviuke ku muono ka ue ku hua ua ya-ye.

Mateo 13:41, 42

Muana muntu a ka tuma tungelo tueni, va ka kunguluila mu uangana vueni viuma viose via ku suntsuisa, na vaze va panga vipi, kaha va ka va mbila mu litende lia tuhia: muze mu ka kala ku-lila na ku-litakinia ku mazo.

Mateo 18:8

Kaha nga livoko cipue ciliato cove nga ci ku suntsuisa, ci va-tule, u ci mbile kuti: ca ku viukila

ku kovala mu muono cipue cilema cipue na ku vendukuta, ci li mu nima ku kala na mavoko avali cipue na viliato vivali, kaha va ku mbile mu tuhia ka ve ku zima.

II Petulu 3:7

Vunoni melu a li vuovuno na mavu ano, va na vi suekela tuhia na lizi olio vene, va na vi niungila litangua lia ku sompela, na kunonga ca vantu vakua ku sahula Njambi.

Visamo 9:17

Vakua vupi va ka va hiluisa ku Vukalo vua Vatsi, miyati yose vene i suva Njambi.



**Vilinga 17:31**

Omo ikeye na hangula litangua limo omo a ka sompela mavu na vuviuke hali yala uze ya na tumbula; mukemuo na hie ku tsiliela kuli vantu vose, mua na mu sangula ikeye ku vatsi.

**II Petulu 2:9**

Njambi na tantekeya ku ohiela ku vieseko vakua ku mu lemesa, na ku niunga vakua vuhenge na kayando noho ku litangua lia ku sompela.

**I Yoano 4:17**

Omo vene cilemo ci tantuluka netu, linga tu kale na ku simpa ku litangua lia ku sompa milonga;

muomu ngue omo ikeye a li, muke-muo vene netu tu li hano ha mavu.

**VaHevelu 9:27**

Kaha ngue omo va na tumbula vantu ku tsa lumo lika, kaha ku keza ku sompa.

**II Kolintu 5:10**

Muomu tu va vose tu na pande ku soloka ku citumamo ca ku sompela ca Kilistu; linga tu tambule vilunguiso muntu ku muntu ku vilinga vieni via ku muvila, ngue mua na lingi, cipue via viuka, cipue via vipi.

**Loma 14:12**

Ngoco vene yetu vose, muntu ku muntu, tu ka liambulula etu vavene kuli Njambi.

## II Kolintu 8:9

Muomu kavumbi ka Muangana uetu Yesu Kilistu mua ka tantekeya, ngecize ikeye cipue ua puile ndzunda, vunoni omo yenu ua lipuisile muhutu, linga enu mu ka fuke ha vuhutu vueni.

## II Kolintu 9:15

Tu na sant sela kuli Njambi omo vuana vueni vukevuo ka vu tava ku vu tumbula.

## Loma 5:15

Vunoni vuana vuze ka vu pu ngue civulumuna cize. Muomu nga ha ku-vulumuna ca muntu umo, va vengi va tsile, nga kavumbi ka Njambi na vuana vua ku kavumbi ka muntu umo lika,

ikeye Yesu Kilistu, nga vi na hiana cikuma ku lundama ku vantu vaze va vengi.

## Vilinga 4:33

Kaha na ngolo ya kama vapistolo va ambuluile vukaleho vua cisangukilo ca Muangana Yesu: na kavumbi ka kama ka kele na vose.

## Loma 9:16

Ngoco vene ka cesi ngue kuli ou a zanga cipue kuli ou a tunta, vunoni kuli Njambi mukua ku vuila cikeketima.

## I Petulu 5:5

... Njambi a viana vakua ku lihalesa, vunoni a hana kavumbi kuli vakua ku konkama.

**Luka 13:3**

Nji ku mi leka, nguange, Houe: vunoni nga enu ka mu aluluka, mu va vose mu ka nonga ngecize vene.

**Vilinga 3:19**

Ngoco vene alulukenu ku mitima yenu, hilukenu naua, linga va zimangane vipi vienu, ngoco ku keza zintsimbu zia ku kanguisa zia ku fuma ku meso a Muangana.

**Vilinga 2:38**

Kaha Petulu ua va lekele, ngueni, Alulukenu ku mitima, kaha limbatizienu mu va vose mu lizina lia Yesu Kilistu linga va mi

ecele ku vipi vienu; kaha mu ka tambula vuana vua Sipilitu Santu.

**Vilinga 17:30**

Ngoco vene zintsimbu zize zia ndzimba Njambi ua sompelele vulemu; vunoni vuovuno a ku sika vantu ngecize vose va ka aluluke ku mitima kuose-kuose.

**II Kolintu 7:10**

Muomu vusua vua ku cizango ca Njambi vu aluluisa na ku tuala ku vuovoke, vukevuo ka vue ku lisimuoka: vunoni vusua vua ha mavu vu lingisa kutsa.

**Mateo 3:2**

Aluluisenu mitima; muomu vu li mu hiehi vuangana vua mailu.

**Mateo 6:14**

Muomu nga mu ecela vantu ku vivulumuna viavo, Isuenu ua muilu a ka mi ecela enu naua.

**Ezekiele 18:21**

Vunoni nga mukua vipi a aluluka ku vipi vieni viose vi a na lingi, na ku niunga vitume viange, na ku linga cize ci tava na ku viuka, a ka yoya cili vene, ka li ka tsa.

**Isaya 55:7**

Mukua vipi a seze njila yeni, na mukua vuhenge visinganieka vieni; Kaha a hiluke kuli Yehova, kaha ikeye a ka mu vuila cikeketima; Na kuli Njambi yetu, muomu ikeye a ka mu ecela ku vipi cikumakuma.

**Ku-solola 3:20**

Tala, nja mana ku lipito na ku tota: nga umosi evua lizi liange kaha a sokolola lipito, nji ka kovala kuli ikeye, kaha nji ka li neni, na ikeye nange.

**Mako 2:5**

Kaha Yesu ha ku mona kutsieliela cavo, ua lekele mukua kalepa, ngueni, Muanange, va na ku ecela vipi viove.

**Vilinga 5:31**

Ikeye ya na tumbika Njambi ku livoko lieni lia cilio mu ku pua Muangana na Muovole, ku hana ku-aluluka ku mitima kuli va-Isaleli, na ku vecela ku vipi.

Hakenu mitima yenu kuli vize vi li muilu, kati kuli evi vi li ha mavu. —Kolose 3:2

Kaha kati mu lipandakane na vilinga via milima vikevio ka viesi na muhako, vunoni mua cili vene vi payesienu. —Efeso 5:11

**Tiango 4:4**

Enu vakua vupangala, ka mu tantekeya ngecize vusamba vua mavu vukevuo vutozi kuli Njambi, ni? Ngoco vene uose a hianga ku pua kavusamba ka mavu a lipuisa citozi ca Njambi.

Muomu kavumbi ka Njambi ka na sololoka na ku neha vuovoke ku vantu vose, na ku tu longesa, linga mu ku viana ku sahula

Njambi na masungu a hano ha mavu, tu yoye na ku silikinia na mu vuviuke na mu ku lemesa Njambi ku ntsimbu eyi ya vuovuno. —Tito 2:11, 12

**Isaya 1:16**

Litanesienu, livukisienu; fumi-senu vupi vua vilinga vienu ku meso. Likelienu ku linga vupi.

**I Yoano 2:15, 16**

Kati mu leme mavu cipue viuma vi li ha mavu. Nga umosi a lema mavu, cilemo ca Tata muli ikeye cahimo. Muomu viose vi li ha mavu, lisungu lia ntsitu, na lisungu lia meso na ku-lihalesa ca muono, vikevio kati via Tata, vunoni via ha mavu.

## Ezekiele 36:26

Mutima ua uha naua nji ka mi hia, na cimbembesi ca ciha nji ka ci haka mu kati kenu; kaha nji ka fumisa mutima ua livue ku ntsitu yenu, kaha nji ka mi hia mutima ua ntsitu.

## I Yoano 2:29

Nga mua tantekeya ngecize ikeye mukua vuviuke, mua tantekeya naua ngue uose uze ue ku linga vuviuke na semuka kuli ikeye.

## II Kolintu 5:17

Ngoco vene nga umosi a li muli Kilistu, ikeye na pu ku-tanga ca ciha; evi via laza vi na hiti; talenu, viose vi na pu via viha.

## I Yoano 5:18

Tu tantekeya ngecize uose uze na semuua kuli Njambi, vupi ka vu lingi; vunoni ou ua semuuile kuli Njambi, ikeye a liniunga, kaha uze mukua vupi ka mu saleka livoko.

## Yoano 3:3

Yesu ua kuanieneko, ua handekele neni, ngueni, Cili, cili, nji ku ku leka nguange, Nga muntu ka semuua luvali, ka hasa ku mona vuangana vua Njambi.

Mu mu na semuka luvali, kati na mbuto ye ku pola, houe, vunoni na mbuto ka ye ku pola, ha lizi lia Njambi, likelio li yoya, li kala-kala.  
—I Petulu 1:23

**Efeso 2:1, 6**

Nenu ua mi yoyesele muze mu mua tsile na vivulumuna na vipi vienu, . . . ua tu sanguile hamo neni kaha na tu tumbika kumo neni muilu, muli Kilistu Yesu.

**Kolose 3:1**

Vuno nga mu na sanguka hamo na Kilistu, lengeyenu vize via muilu, muze mu a li Kilistu, mua na tumama ku livoko lia cilio lia Njambi.

**I Petulu 2:24**

Ikeye ivene ua ambatele vipi vietu mu muvila ueni ku muti uze,

linga etu mu tu na tsi ku vupi, tu yoye ku vuviuke; na mikiki yeni mu na kanguka.

**Ngalata 5:24**

Kaha vose va na pu vakua Kilistu Yesu va na sukika vusitu hamo na vizango na masungu avuo.

**Loma 6:2, 11**

Etu mu tua tsile ku vupi, na vuno tu ka hasa ku yoya mu vukevuo vatindzo? . . . Nenu naua ngecize vene litumbulienu ngecize ngue mu vatsi ku vupi, vunoni mu vakua muono kuli Njambi muli Kilistu Yesu.

## Muono ka ue ku hua ua ya-ye

Yoano 3:14, 15

Kaha ngue Mosesa ua sukikile linoka ku zindinda, ngecize vene va na pande ku sukika Muana muntu: linga uose a tsiliela a kale na muono ka ue ku hua muli ikeye.

Yoano 17:3

Muono ka ue ku hua ukeuo ou, ku ku tantekeya ove Njambi umo like ua vusunga, na uze i ua tumine, ikeye Yesu. Kilistu vene.

Yoano 3:36

Uze a tsiliela Muana, a li na muono ka ue ku hua ua ya-ye; vunoni uze kononoka kuli Muana ka ka mono muono, vunoni vutenu vua Njambi vu ka kala hali ikeye.

Ngalata 6:8

Muomu uze a kuna ku vusitu vueni, ku vusitu a ka tia ku nonga; vunoni uze a kuna ku Sipilitu, ku Sipilitu a ka tia muono ka ue ku hua ua ya-ye.

Loma 6:23

Muomu fueto ya vupi, ku-tsa; vunoni vuana vua Njambi, muono ua miaka yose ua ya-ye muli Kilistu Yesu Muangana uetu.

Cili, cili, nji ku mi leka, ngu-ange, Ou evua lizi liange, kaha a tsiliela kuli uze ua nji tumine, a li na muono ka ue ku hua ua ya-ye, ka li ka mona eihiso, vunoni na fumu ku ku-tsa, na kovela mu muono. —Yoano 5:24



## **Ku tantekeya mpundu vuovoke vuetu**

**31**

**Isaya 32:17**

**Kaha cipanga ca vuviuke ci ka pua ciyulo; Na ku-pangesa ca vuviuke, ku-holoka na ku-tsiliela ku miaka yose.**

**Yoano 14:21**

**Ou a li na mezi a lisiko ange, kaha a a niunga, ikeye vene a nji lema: nou a nji lema, Tata a ka mu lema, nange nji ka mu lema, kaha nji ka lisolola ange ivene kuli ikeye.**

**Ngalata 4:6**

**Kaha muomu enu mu vana, Njambi na tumu Sipilitu ua Muaneni mu mitima yetu, a tambakana ngueni, Aba, Tata.**

**I Yoano 4:13**

**Mukemuo mu tu tantekeya ngecize tu li muli ikeye, neni muli etu, muomu na tu hieko ku Sipilitu ueni.**

**I Yoano 3:18, 19**

**Vana vange va vandende, kati tu leme na lizi cipue na lilimi; vunoni na vilinga na vusunga. Mukemuo tu ka tantekeya ngecize tu vakua vusunga, kaha tu ka holuesa mitima yetu ku meso eni.**

**Loma 8:16**

**Sipilitu ivene, ikeye a ambulula vukaleho kumo na cimbembesi cetu, ngecize tu vana va Njambi.**

## **32 Kilistu mu A kala muli etu A tu hia ndzolela**

**Yoano 17:13**

Vunoni vuovuno nji iza kuli ove; kaha evi nji vi handeka hano ha mavu, linga ndzolela yange i ka sule muli vakevo vavene.

**Loma 14:17**

Muomu vuangana vua Njambi kati ngue ku lia na ku nua, houe, vunoni vuviuke, na ciyulo, na ndzolela muli Sipilitu Santu.

**Isaya 12:3**

Ngoco vene na ndzolela mu ka sua mema mu zindundzi zia vuovole.

**Ngalata 2:20**

Va na nji sukika hamo na Kilistu; ngoco vene ka nji yoya

ange naua, vunoni Kilistu a yoya muli ange: kaha muono ou nji yoya nauo ku ntsitu, nji yoya nauo mu ku tsiliela muli Muana Njambi, ikeye ua nji lemene, kaha ua liecele ivene omo yange.

**Yoano 15:11**

Evi vi nji na handeka nenu, linga ndzolela yange i kale muli enu, kaha linga ndzolela yenu i ka sule.

**Visamo 16:11**

U ka nji lekesa njila ya muono: Ku meso ove kua kala ku sula na ndzolela; mu livoko liove lia cilio mua kala ku viukilila ku miaka yose ya ya-ye.

Vunoni nga ka mu tava ku halakana lizi lia Yehova, vunoni mu ka kala na zimpata ku lisiko lia Yehova, kaha livoko lia Yehova li ka mi vindika, ngue mu lia vindikile vaisuenu. —I Samuele 12:15

Enu ka mu ku tantekeya ngecize kuli uze ku mu ku likundika ngue vakuamanda mu ku mu ononoka, mu na pu vakuamanda va uze vene i mu li na ku ononoka; cipue va vupi ku ku-tsa, cipue vaze va ku ononoka ku vuviuke, ni? —Loma 6:16

## II Tesalonika 1:7-9

Na kuli enu mu li na ku yanda ku ci li ku-huima hamo netu, omo Muangana Yesu a ka sololoka mu

ku fuma muilu na tungelo vakua ngolo yeni mu mulengi ua tuhia, mu ku linguila ava ka va tantekeya Njambi, na ava ka va tamunuka ku zimpande zia cili zia Muangana uetu Yesu: vakevo va ka mona cihiso, cikeco ku-nonga vene ca ntsimbu yose ya ya-ye mu ku fuma ku meso a Muangana na ku vumpahu vua vukama vueni.

Tala, nji ku mi hakela ku litangua lia lelo civezikiso na cisingo: civezikiso, nga mu ka halakana ku masiko a Yehova Njambi yenu, a nji ku mi sika ku litangua lia lelo; na cisingo, nga ka mu ka halakana ku masiko a Yehova Njambi yenu . . . . —Ndeutelonomi 11:26-28

## **34 Ku tava Kilistu ku meso a vantu ca tu pande**

**Filipu 2:11**

**Kaha malimi ose a ka litava ngecize Yesu Kilistu ikeye Muangana, mu ku lingisa vumpahu vua Njambi Ise.**

**Mateo 10:32, 33**

**Ngoco vene uose a ka nji tava ku meso a vantu, ikeye i nji ka tava naua ku meso a Tata u li muilu. Vunoni uose a ka nji viana ku meso a vantu, ikeye i nji ka viana naua ku meso a Tata u li muilu.**

**Loma 10:9, 10**

**Muomu nga u litava na kanua kove ngecize Yesu ikeye Muangana, na ku tsiliela na mutima**

**uove ngecize Njambi ua mu sanguile ku vatsi, u kovoka: muomu muntu a tsiliela na mutima linga a uane vuviuke; a tava na kanua linga a uane vuvoke.**

**I Yoano 2:23**

**Uose a viana Muana, ikeye vene kesi na Ise: ou a tava kuli Muana, a li na Ise naua.**

**Luka 9:26**

**Muomu uose a ka nji vuila ntsoni, nomo mezi ange, Muana muntu a ka mu vuila ntsoni, omo a keza mu vumpahu vueni ivene, novu vua Ise, novu vua tungelo va ku lela ndzualala.**

## I Petulu 5:8

Kati mu pende, vingilenu: citozi cenu, Satana, ngue ndumba ua ku ohia, a li na ku endangana, a lengeya ou ya lia.

## II Tesalonika 2:9

Uze ni, ku-kala ceni ci fuma ku vipanga via Satana na viose via ngolo na vitantekeyeso na viko-moueso via makuli.

## Mateo 4:1, 10, 11

Kaha Sipilitu ua tualele Yesu ku mpambo linga Satana a ka mu eseke. . . . Kaha Yesu ua mu lekele, ngueni, Fumako, ove Satana, muomu va na soneka, nguavo, u

ka lemesa Muangana Njambi yove, ikeye lika u ka singimika. Kaha Satana ua mu sile; kaha talenu, tungelo vezile na ku mu pangela.

## Efeso 6:11

Lilemekienu vitua viose via Njambi, linga mu hase ku viana ku ku-kokola ca Satana.

## Vilinga 26:18

Mu ku imuna meso avo, linga va fume ku milima na ku aluluka ku mutana, na ku fuma ku ngolo ya Satana na ku aluluka kuli Njambi, linga va tambule ku-ecela ca vipi na vusuana ha kati ka vaze va na lele mu ku nji tsiliela ange.

## II Tesalonika 2:8

Kaha a ka sololoka uze mukua ku sahula vizilika, Muangana Yesu a ka mu tsiha na muku ua kanua keni, na ku mu nongesa mu ku soloka ha ku-iza ceni.

## Tiango 4:7, 8

Ngoco vene ononokenu kuli Njambi, vunoni vianenu Satana, kaha a ka mi tina. Suenenu kuli Njambi, kaha ikeye a ka suena kuli enu.

## Loma 8:35, 37

Iyandzo a ka hasa ku tu hangununa ku cilemo ca Kilistu? lamba ni, hamo ku vindzuoka, hamo tuyando, hamo ndzala, hamo muzi,

hamo vusonde, hamo mukuale? . . . Vunoni ku viuma evi viose, etu tu na vulu cikumakuma vakua ku hiana, hali ou ua tu lemene.

## VaHevelu 2:14

Ngoco vene omo vana va na tambula ntsitu na maninga, ikeye ivene naua ngecize vene ua tambuile ku vikevio; linga ha ku-tsa enieke uze ua kele na mpoko ya ku-tsa, ikeye ni Satana.

## I Yoano 3:8

Uze ue ku linga vupi ikeye mukua Satana, muomu Satana ikeye ua linga vupi fume ha katete. Vikevio via na solokela Muana Njambi linga enieke vipanga via Satana.

## Cilemo cikeco citantekeyeso ca vundongesa 37

Nga umosi a handeka, ngueni, Nji lema Njambi, kaha a zinda muanaye, ikeye mukua makuli: muomu ou ka leme muanaye ya na mono, ka hasa ku lema Njambi uze intsa ka muene.—I Yoano 4:20

Yoano 13:35

Hakeho vose va ka tantekeyela ngecize mu vandongesi vange, nga mu lilema umo na mukuavo.

Yoano 21:16

Ua handekele neni ntsimbu ya mu civali, ngueni, Simone, muana Yoano, u nji lema, ni? Ikeye ua mu lekele, ngueni, Eua, Muane; u tantekeya ngecize ange nja ku kata. Ikeye ua mu lekele, ngueni, Niunga vampanga vange.

I Kolintu 13:1

Nga nji handeka na malimi a vantu na aa a tungelo, vunoni cilemo ka njesi naco, nji na pu ngue ku-tenda ca vunengu, cipue ngue ku-sika ca ngendzo.

Ngalata 5:22, 23

Vunoni muhako ua Sipilitu ukeuo cilemo, ndzolela, ciyulo, lukakatela lua ngozi, ngozi, vuhuanga, vusunga, ku konkama, ku lipokuesa; ka kuesi mezi a lisiko a ku vindika ovio.

Etu tu tantekeya ngecize tu na fumu ku ku-tsa, tu na heta ku muono, muomu tu lema vana va nana. Uose uze ka leme a kala-kala mu ku-tsa. —I Yoano 3:14

## Vilanga 10:39-41

Netu tu vakaleho va viuma viose, vize via lingile ku cifuti ca va Yundeya, na mu Yelusalema; ikeye naua va tsihile, va mu sukikile ha muti. Ikeye ya sanguile Njambi ku litangua lia mu citatu, kaha ua mu tavele a soloke, kati kuli vantu vose, vunoni kuli vakaleho va a na hanguile Njambi laza, vakevo yetu vene, yetu vaze va lile na ku nua hamo neni omo na sangukile ku vatsi.

## Yoano 20:26-28

Kaha fume haze matangua atanu na atatu, vandongesi veni va kele naua mu ntima, na Tomasi

hamo navo, na mapito a ku pata, Yesu uezile, ua mene ha kati kavu, kaha ua handekele, ngueni, Ciyulo ci kale nenu. Kaha ua lekele Tomasi, ngueni, Neha munie uove kuno, u mone mavoko ange; kaha neha livoko liove kuno, u li kovelese mu luhati luange: kaha kati u viane ku tsiliela vunoni tsiliela vene. Tomasi ua kuanieneko, ua handekele neni, ngueni, Muangana uange na Njambi yange.

## Loma 4:25

Uze i vecelele muomu vivulumuna vietu, kaha va mu sanguile mu ku tu sambuesa.



## Cisangukilo cikeco Cilavelelo cetu ca Vumpahu 39

Mateo 16:21

Fume ha ntsimbu ize Yesu ua sangumukile ku leka vandongesi veni ngue na pande ku ya ku Yelusalema, na ku mona tuyando tua tuingi kuli vakuluntu na kuli vasasendote va vakuluntu na kuli vakua ku soneka, kaha va ka mu tsihe, kaha a ka sanguka ku litangua lia mu citatu.

Yoano 5:25, 28, 29

Cili, cili, nji ku mi leka, nguange, Ola i ku iza, no vuno ku i li, omo vatsi va kevua lizi lia Muana Njambi; kaha vaze vevua va ka yoya. . . . Kati mu komoke eci: muomu ola i ku iza, omo vose va li mu vihilo va kevua lizi lien,

kaha va ka tuhukamo; vaze va na lingi via cili ku cisangukilo ca muono; na vaze va na lingi via vipi, ku cisangukilo ca cihiso.

Loma 6:3-5

Ni ka mu ku tantekeya ngecize etu vose omo tua limbatizile kuli Kilistu Yesu, tua limbatizile mu ku-tsa ceni? Ngoco vene va tu tsindile hamo neni ku ku-tsa mu ku limbatiza: linga ngue omo Kilistu ua sangukile ku vatsi ha vumpahu vua Ise, ngecize vene netu naua tu kendela mu muono ua uha. Muomo nga tu na pu mumo neni ku cifua ca ku-tsa ceni, ngoco vene tu ka pua mumo naua ku cifua ca ku-sanguka ceni.

## Ku lela kuli Muangana

### II Timoteo 2:21

Ngoco vene nga umosi a livukisa mu ku tina vaze, ikeye a ka pua ndoho ya kasingimiko, ya ku lela, ya ku viukila vipanga via ku-kuayo, ya ku viuka ku vipanga viose via cili.

### I Petulu 1:2

Ngue Njambi Tata na tanteke-ya fume ha katete, ku ku-lelesa ca Sipilitu, mu ku ononuesa na mu ku sampuila maninga a Yesu Kilistu: Kavumbi na ciyulo vi lane kuli enu.

### I Petulu 1:15

Vunoni ngue uze ua mi sanene na lele, enu naua puenu vakua ku lela mu vilinga vienu viose.

### Luka 1:74, 75

Ku tu fungila etu ku ovoka ku livoko lia vitozi vetu, linga tu mu pangele na vuoma vuahi, mu ku-lela na mu vuviuke ku meso eni matangua etu ose.

### II Kolintu 7:1

Vakua cilemo cetu, omo tu li na matavasiano ano, tu lilelesienu ku mazilo ose a ku muvila na ano a ku cimbembesi, mu ku tantuluisa ku-lela na vuoma kuli Njambi.

### II Timoteo 2:15

Takamesa linga u sololoke mukua ku viuka kuli Njambi, ngamba uze kesi na vimo via ku mu vuisa ntsoni, mukua ku panga na vuino na lizi lia vusunga.

## Ku lela kuli Muangana

41

**VaHevelu 13:12**

Ngoco vene Yesu naua, linga a lelese vantu na maninga eni ivene, ua yandelele ku mbandza ya mbelo.

**I Yoano 1:9**

Nga tu litavela vipi vietu, ikeye mukua cili na mukua vuviuke mu ku tu ecela ku vipi vietu, na ku tu vukisa ku vuhenge vuose.

**Mateo 3:11**

Yange cili nji mi mbatiza mu mema ku muesa ku aluluka ca mutima: vunoni ou a ku iza ku nima yange na nji hiana, zinkaku zieni ka nji fuila ku zi ambata: ikeye a ka mi mbatiza mu Sipilitu Santu na mu tubia.

**Isaya 35:8**

Kaha kuze ku ka kala tapalo, na njila, Kaha va ka i luka, Njila ya ku lela; mukua mazilo ka li ka hitamo; vunoni ci ka kela vakua ku kuka: vakua mangendzi, cili viheve, ka va ka sevukamo.

**Efeso 1:4**

Ngue omo na tu hanguile muli ikeye te kanda a tanga mavu, linga tu pue vakua ku lela na vakua ku zela cipenga ku meso eni na cilemo.

Vuno omo viuma evi viose vi ka sangunuka ngecize, ambandzo enu mua pandela ku fua vati na vilinga viose via ku lela na mu ku lemesa Njambi. —II Petula 3:11

## Vakua ku sula na Sipilitu

Luka 11:13

Amba ni nga enu, mu vakua vipi, mu na tantekeya ku hana vuana vua cili ku vana venu, Isuenu ua muilu ka ka pulakana cikumakuma ku hana Sipilitu Santu kuli vaze ve ku mu vundie-la, ni?

Vilinga 1:8

Vunoni enu mu ka tambula ngolo, omo Sipilitu Santu neza kuli enu: kaha mu ka pua vakaleho vange . . . .

Loma 8:9

Vunoni enu ka muesi mu vusitu, vunoni mu li muli Sipilitu, nga mua vusunga vene, Sipilitu ua

Njambi a kala muli enu, vunoni umosi nga kesi na Sipilitu ua Kili-stu, uze vene kati ueni.

Ezekiele 36:27

Kaha nji ka haka Sipilitu uange muli enu, na ku mi endesa mu vitume viange, kaha mu ka niunga visika viange, na ku vi linga.

Vilinga 13:52

Kaha vandongesi va sulile na ndzolela na Sipilitu Santu.

Vilinga 4:31

Kaha omo va na vundilile, muhela uze ku va likunguluilile ua zazele; kaha vose va sulile na Sipilitu Santu, kaha va handekele lizi lia Njambi na ku simpa.

# Njambi na likuminia na vakua Kilistu zinkuminio 43 zia ku komouesa

**Visamo 34:18**

Yehova a li ha hiehi na vase va li na mutima ua ku tsa, kaha ohiela vase va i na cimbembesi ca ku vavala.

**Isaya 66:2**

Muomu evi viose livoko liange li na vi tange, ngoco evi viose via hetele ku pua, ngueni Yehova: Vunoni kuli ou nji ka tala, kuli ou vene na hutu na ku vatuka mu cimbembesi, kaha a zuzukila lizi liange.

**Ku-solola 21:4**

Kaha a ka hunda masozi ose ku meso avo; na kutsa ka ci ka kala naua; cipue ku linienga na vusiua

ka ci ka kala naua, cipue ku lila, cipue ku vavala: viuma via ku livanga vi na hiti.

**Visamo 37:3**

Tsiliela Yehova, na ku linga via cili; Kala mu cifuti, kaha lia ku vucili vueni.

**I Petulu 4:12, 13**

Vakua cilemo cange, kati mu komoke ceseko ca tuhia ca ha kati kenu, ngue cuma ca ku komoka ci na mi sololokela, cikeco ci neza kuli enu mu ku mi eseka: vunoni mu mu li na ku tambula ku tuyando tua Kilistu, zolielenu; linga ku ku-zomboloka ca vumpahu vueni, nenu naua mu ka hasa ku zoliela na ndzolela ya ku hiana cikuma.

## 44 Vi A na likuminia na vakua ku mona vieseko

VaHevelu 2:18

Muomu ikeye ivene mua na yande nomo na mono vieseko, a ku hasa naua ku kuasa vaze ve ku mona vieseko.

Loma 16:20

Kaha Njambi mukua ciyulo vuovuno a ka palakana Satana muintsi ya viliato vienu.

Visamo 34:19

Tua tuingi tuyando tua mukua vuviuke; Vunoni Yehova a mu ohiela ku viose ovio.

Isaya 43:2

Omo u pulakana vimema, nji ka kala nove; na ku vandonga, ka va ka ku loveka: Omo u pulakana

tuhia, ko u ka uema, cipue mule-  
ngi ka u ka suama hali ove.

Loma 8:28

Kaha tu tantekeya ngecize kuli vose va lema Njambi, viuma viose vi va kuatesa mu ku va vezikisa, kuli vaze vene va na va sana ku cizango ceni.

I Kolintu 10:13

Vunoni ceseko ka ca mi esekele, ku vanga cize muntu a ci hasa: vunoni Njambi mukua cili, ikeye ka tava ngecize va mi esieke nevi via hiana ngolo yenu; vunoni hamo lika na ceseko a lingilako naua aha ha mu ka tuhukila, linga mu ka hase ku kolela.

**Ku-solola 3:21**

Ou a vula, nji ka mu hia ku tumama hamo nange ku citumamo cange ca vuangana, ngue omo yange naua nja vulile, kaha nja tumamene hamo na Tata ku citumamo ceni ca vuangana.

**Ku-solola 21:7**

Ou a vula a suana viuma evi viose; kaha yange nji ka kala Njambi yeni, na ikeye a ka kala muanange.

**Ku-solola 3:12**

Ou a vula, nji ka mu puisa ngu-ndzi mu tembele ya Njambi yange, kaha ka ka tuhuka kuze naua: kaha nji ka soneka kuli ikeye lizina lia Njambi yange, na

lizina lia nganda ya Njambi yange, Yelusalema ya iha, ikeyo i fuma muilu kuli Njambi yange, kaha lizina liange ivene lia liha.

**Ku-solola 3:5**

Ou a vula a ka zala ngecize na vuzalo vua ku vuka; kaha na hamo hahi ha nji ka zimanganena lizina lienii ku mukanda ua muono, kaha nji ka tavela lizina lienii ku meso a Tata, na ku meso a tungelo tueni.

**Ku-solola 2:7**

Ou a li na lituitui, evue evi via li ku handeka Sipilitu na zimbunga. Kuli ou a vula, nji ka mu hia ku lia ku muti ua muono, uze u li mu Citungu ca Njambi.

I Kolintu 7:10, 11

Vunoni ava va na liambata laza nji va sika, kati yange ivene vunoni Muangana, Ngecize mpuevo kati a lihangunuke na yalieni (vunoni nga a lihangunuka kati a somboke naua, nga ngoco a lihambembe na yalieni); na yala naua kati a seze mpuevo yeni.

Loma 7:2, 3

Muomu mpuevo uose a li na yalieni, mezi a lisiko a na mu pandakana na yala uze omo a li na ku yoya; vunoni yalieni nga na tsi, kaha mpuevo novoka ku mezi a lisiko a yala uze. Ngoco vene ntsimbu yalieni a ci li na muono, mpuevo nga a lipandakana na

yala ueka, va ka mu tumbula lipangala: vunoni yalieni nga na tsi, kaha novoka ku mezi a lisiko, ngoco vene ikeye kati lipangala cipue na somboka ku yala ueka.

Luka 16:18

Uose a kondola mpuevo yeni, kaha a ka ambata ueka, a linga vupangala: na uze a ambata umosi ya na kondola yalieni, a linga vupangala.

Mateo 5:32

Vunoni ange, ni, nji ku mi leka, nguange uose a kondola mpuevo yeni, ku vanga omo vupangala, a mu lingisa lipangala; nou naua a mu ambata omo va na mu kondola, a linga vupangala.



**Yoano 14:3**

Kaha nga nji ya na ku mi viukisila muhela, nji ku iza naua kaha nji ka mi tambula kuli ange ivene; linga oko ku nji li ange, nenu naua ku mu ka kala.

**Ku-solola 3:11**

Nji ku iza vuasi: kakatela vize viu li navio, linga na umo uahi a tambule cilongo cove.

**Mako 8:38**

Muomu uose a ka nji vuila ntsoni nomo mezi ange ku muyati ou ua vupangala na ua vupi, Muana muntu naua a ka mu vuila ntsoni, omo a keza mu vumpahu vua Ise hamo na tungelo va ku lela.

**Mateo 24:30**

Kaha ni citantekeyeso ca Muana muntu ci ka soloka muilu: kaha miyati yose ya ha mavu va ka lila mbimbiamitue, kaha va ka mona Muana muntu a li na ku iza ha maselua a muilu na ngolo na vumpahu vua kama.

**Tiango 5:8**

Nenu naua kalenu na ntsintsa, kolesenu mitima yenu: muomu ku-iza ca Muangana ci li mu hiehi.

**Mateo 24:27**

Muomu ngue muhiato u fuma ku ku-tuhuka ca litangua, kaha va u mena na ku kulahuka ca litangua, ngecize vene ci ka pua ha ku-iza ca Muana muntu.

## I Yoano 3:2

Vakua cilemo cange, vuovuno tu vana va Njambi, kaha kanda ci ci soloke mu tu ka pua. Tua tantekeya ngecize nga ikeye a ka soloka tu ka lifua neni; muomu tu ka mu mona ngue omo mu a fua.

## Ku-solola 16:15

Talenu, nji iza ngue muizi. A vezika ou a vingila, kaha a niunga vuzalo vueni, ku tina a ende vuntselentsele, kaha va mone ntsoni yeni.

## Luka 12:40

Nenu naua liviukisilienu lumo: muomu ha ola ize intsa ka mu si-nganieka Muana muntu a keza.

## Vilinga 1:11

Vakevo naua va handekele, nguavo, Enu vamala va ku Ngali-leya, vikandzo mua mena na ku tala kuilu? Yesu ou, i va fumisile kuli enu na ku mu tuala muilu, a keza ngecize vene ngue omo mua mu mono a ku ya muilu.

## Mateo 16:27

Muomu Muana muntu a keza mu vumpahu vua Ise na tungelo tueni; kaha a ka hana ku vantuvose ku puisa ngue vilinga viavo.

## Luka 21:27

Amba vuose va ka mona Muana muntu a ku iza mu liselua na ngolo na vumpahu vua kama.

## **Lizi Ila Njambi — Vundila na Ku ecela**

**Luka 21:33**

**Lilu na mavu vi ka nonga:  
vunoni mezi ange ka a ka nonga.**

**Vunoni Yesu ua kuanieneko,  
ua va lekele, ngueni, Enu mu  
vakua ku sevuka, muomu ka mu  
tantekeya visoneka, cipue ngolo  
ya Njambi. —Mateo 22:29**

**Ndeutelonomi 4:2**

**Ka mu ka pandakana ku lizi li  
nji ku mi sika, cipue ka mu ka  
tepululako, linga mu niunge  
masiko a Yehova Njambi yenu a  
nji ku mi sika.**

**II Petulu 1:21**

**Muomu vupolofeto na vumo  
vuahi vuezile ku cizango ca  
muntu: vunoni vantu va hande-**

**kele via Njambi omo Sipilitu  
Santu ua va pangesele.**

**Visoneka viose via na tumbu-  
la Njambi na muku ueni, vi sili-  
vila ku longesa, ku handekela,  
ku sungamesa, ku longesa vize  
via vuviuke. —II Timoteo 3:16**

**Visamo 119:11**

**Lizi liove nji na li tulika mu  
mutima uange linga kati nji vu-  
lumune kuli ove.**

**Lizi liove likelio ndeya ku  
viliato viange, na ceke ku njila  
yange. —Visamo 119:105**

**Tiango 1:22**

**Vunoni puenu vakua ku linga  
lizi, kati vakua ku ivua lika, na  
ku lionga enu vavene.**

Angola

**206 Luchazi**